

संस्कृतवार्ता

दिनांक: 04-01-2019

सायं - 06:10

मुख्य-वार्ता:

- प्रधानमन्त्री श्रीनरेन्द्र-मोदी अद्य मणिपुरे सार्धैक-सहस्र-कोटि-रूप्यकाणां द्वादश-विकास-परियोजनानां शुभारम्भं व्यदधात्।
- सर्वोच्च-न्यायालयेन एतन्मासस्य दशमे दिनांके श्रीराम-जन्मभूमि-बाबरी मस्जिद-विवाद-प्रकरणस्य श्रवणं निराकृतम्।
- शीर्ष-न्यायालयः केन्द्रम् आदिशत् यत् लोकपालस्य प्रतिष्ठापनार्थं तद्-द्वारा संघटितया गवेषण-समित्या विगतात् सेप्टेम्बर-मासस्य कस्कः पदक्षेपो गृहीतः -इति विषये तत् न्यायालये शपथ-पत्रं समर्पयेत्।
- सिडनी-क्रिकेट्-निकष-स्पर्धायाम् अद्य द्वितीय-दिवसस्य क्रीडा-समाप्तिं यावत् आतिथेयेन ऑस्ट्रेलिया-दलेन कामपि क्रीडक-क्षतिं विना चतुर्विंशतिर्धावनांकाः अर्जिताः।

प्रधानमन्त्री-मणिपुरम्

प्रधानमन्त्री श्रीनरेन्द्र-मोदी अद्य मणिपुरे सार्धैक-सहस्र-कोटि-रूप्यकाणां द्वादश-विकास-परियोजनानां शुभारम्भं व्यदधात्। इम्फाले जनसभामेकां सम्बोधयता तेनोदीरितं यत् सः विगतेषु सार्ध-चतुर्वर्षेषु प्रायशः त्रिंशद्-वारम् उत्तरपूर्वीय-क्षेत्रम् अभ्रमत् अपि च, वस्तुतः तत्-क्षेत्र-वासिनो जनाः तस्मै भृशम् अरोचन्त। श्रीमोदिना तत्रत्यान् जनान् प्रशंसता प्रोक्तं यत् तत्रत्यैः युवकैः राष्ट्रिये अन्ता-राष्ट्रिये च स्तरे भारतं गौरवान्वितं विहितमस्ति।

सर्वोच्चन्यायालयः -अयोध्या

सर्वोच्च-न्यायालयेन एतन्मासस्य दशमे दिनांके श्रीराम-जन्मभूमि-बाबरी मस्जिद-विवाद-प्रकरणस्य श्रवणं निराकृतम्। एतत्प्रकरणस्य श्रवणं न्यायमूर्त्योः रंजनगोगोई-एस्.के.कौलयोः न्यायपीठस्य समक्षं निर्धारितम् आसीत्। इतः पूर्वं शीर्ष-न्यायालयेनैव विगत-मासस्य ऊन-त्रिंशे दिनांके जेन्युवर्याः प्रथम-सप्ताहः उक्त-संदर्भे अग्रिम-श्रवणाय स्थिरीकृतः आसीत्।

लोकसभा-राफेल

राफेल-लघुविमान-क्रय-प्रकरणम् अधिकृत्य अद्य लोकसभायां पुनरेकवारं चर्चा प्रारब्धा । चर्चायां भागमावहन् समाजवादी-पार्टी-दलस्य नेता धमेन्द्र-प्रधानः केन्द्र-शासनम् आक्षिपत् यत्तेन पूर्वतनात् संयुक्त-प्रगतिशील-संयुति-शासनादपि अधिकेन मूल्येन राफेल-विमानानि क्रीतानि। तेन सन्दर्भेऽस्मिन् संयुक्ताऽन्वीक्षण-समित्या अन्वीक्षण-विधापन-विषयिणी विपक्षाभियाचना पुनः आवर्तिता। कांग्रेस-नेता मल्लिकाऽर्जुन-खड्गे अभियाचितवान् यत् प्रधानमन्त्री संदर्भेऽस्मिन् संसदि प्रश्नान् उत्तरेत्। अपरतो भाजपा-नेत्रा अनुराग-ठाकुरेण कांग्रेस-दलाध्यक्षस्य राहुल-गान्धिनो नाम अगृह्यतैव प्रोक्तं यत् सः राफेल-विषये सद्ने मिथ्या भाषते।

लोकसभा-जेटली

वित्त-मन्त्री अरुण-जेटली अवादीत् यत् पंचदशः वित्तायोगः एतद्-वर्षस्य ऑक्टूबर-मासान्तं यावत् स्वीयं प्रतिवेदनं प्रस्तोतुं प्रोक्तोऽस्ति । अद्य लोकसभायां प्रश्न-होरावधौ पूरक-प्रश्नम् उत्तरन् श्रीजेटली स्पष्टमकरोत् यद् आयोगोऽयं स्वीयाः संस्तुतिः एकादशोत्तर-द्वि-सहस्र-तम-वर्षीयां जनगणना माधृत्य विधास्यति।

शीर्ष-न्यायालयः -लोकपालः

शीर्ष-न्यायालयः केन्द्रम् आदिशत् यत् लोकपालस्य प्रतिष्ठापनार्थं तद्-द्वारा संघटितया गवेषण-समित्या विगतात् सेप्टेम्बर-मासस्य कस्कः पदक्षेपो गृहीतः -इति विषये तत् न्यायालये शपथ-पत्रं समर्पयेत्। शीर्ष-न्यायालयेन महा-न्यायाधिवक्ता के.के.वेणु-गोपालः प्रवर्तमान-मासस्य सप्तदशं दिनांकं यावत् उक्त-सन्दर्भे शपथ-पत्र-प्रस्तुतये आदिष्टः।

राष्ट्रियान्वीक्षणाभिकरणम्-निगृहीतः

राष्ट्रियाऽन्वीक्षणाभिकरणेन मेरठात् नईम-नामा कश्चिद् आयुध-तस्करः धृतोऽस्ति। मेरठे ग्रामीण-क्षेत्रेभ्यो नियोजितः आरक्ष्यधीक्षकः राजेश-कुमारः आकाश-वार्णी व्यज्ञापयत् यद् अन्वीक्षणाभिकरणेन आतंकवादिभ्यः आयुधापूरकस्य नईमस्य आवासः इतः प्रागपि नैकधा अन्वीक्षितः, परं साफल्यं नाधिगतमासीत् । अत्रान्तरे, दिल्ली-स्थ-न्यायालयेन नईमः पृच्छार्थं दश-दिवसेभ्यः उक्ताभिकरणस्य निग्रहणे प्रेषितोऽस्ति।

क्रिकेट्

सिडनी-क्रिकेट्-निकष-स्पर्धायाम् अद्य द्वितीय-दिवसस्य क्रीडा-समाप्तिं यावत् आतिथेयेन ऑस्ट्रेलिया-दलेन कामपि क्रीडक-क्षतिं विना चतुर्विंशतिर्धावनांकाः अर्जिताः। ततः पूर्वं, भारतेन स्वीया प्रथमा पाली सप्तानां क्रीडकानां क्षति-पुरस्सरं

द्वाविंशत्यधिक-षट्शत-धावनांकेषु घोषिता। चेतेश्वर-पुजारा सप्तभिर्धावनांकैः शतक-द्वय-समर्जनात् प्रच्युतः, ऋषभ-पन्तश्च
एकोन-शत-द्वयम् अर्जित्वा साम्प्रतमपि अक्षतः क्रीडति।

॥ इति वार्ताः ॥